

---

Shivarahasyashravanaphalakathanam

---

शिवरहस्यश्रवणफलकथनम्

---

Document Information



---

Text title : Shivarahasyashravanaphalakathanam

File name : shivarahasyashravaNaphalakathanam.itx

Category : shiva, shivarahasya

Location : doc\_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | IshAkhyah dvAdashamAMshaH | 36 phalashravaNakathanam  
| 45-68 ||

Latest update : December 28, 2024

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

December 28, 2024

*sanskritdocuments.org*

---

## शिवरहस्यश्रवणफलकथनम्



(शिवरहस्यान्तर्गते ईशाख्ये)

- जैगीषव्यस्कन्दसंवादे -

स्कन्द उवाच ।

शमायनतपोधनाः शिवपदाब्जसद्भावनाः

सनन्दनसनातनभृगुवसिष्ठबोधायनाः ।

शिवार्चकजनावनाः शिवकथाश्रवात्पावना

भवन्तु मम हृज्जना भवपदाब्जसंसेवनाः ॥ ४५ ॥

तुरङ्गमातङ्गशताङ्गधात्रीं

पवित्रपात्रं प्रददाति गां वसु ।

सत्रातिरात्रैर्यजते स वेदा-

नधीयते तीर्थजलाप्लुतः सः ॥ ४६ ॥

ततोऽधिकं पुण्यमवाप्य मोदते

किन्नाकपृष्ठं सुकृतामथौकः ।

सदाशिवस्यास्य रहस्यसंश्रवात्

कैलासमौलौ निवसन् गणो भवेत् ॥ ४७ ॥

साङ्ख्यव्याख्यान सौख्यप्रदमदमहिमासङ्गहेतौ न जीवे

योगो रोगैक भोगो भवति जनिमतां रागदो नो विरागः ।

सञ्जायेत भवेषु भाग्यजनुषां वैराग्यभाग्योदयः

आरोग्यं खलु शङ्कराङ्घ्रिभजनाच्छेवैः परं लभ्यते ॥ ४८ ॥

कायं सायमुमासहायचरणाम्भोजार्चनाज्जायते

सापायं न उपायसाध्यगदयुक् कोऽयं न जानात्यमुम् ।

हायं पापमवश्यमव्ययमजं शान्तं तुरीयं शिवं

ध्यात्वा हृत्कमले वसैव नियतं कैलासवासादरः ॥ ४९ ॥

श्रीकण्ठरत्नाडिसुजम्बुकेश-  
जप्येशमध्यार्जुनकुम्भघोणे ।  
श्वेते वने ब्रह्मवने च काञ्च्यां  
श्रीकालहस्तावरुणाचले वा ॥ ५० ॥

वृद्धाचले वाऽभ्रसभा सुगोनगे  
श्रुतीवने सेतुवरे सुपुण्ये ।  
हालास्यके वेणुवने च ताम्रा-  
कवेरजागाङ्गसुनर्मदारे ॥ ५१ ॥

गोदावरी कृष्णभवा च यामुना-  
तुङ्गासु सम्भेदवरे च मज्जनः ।  
असावथात्राप्यविमुक्तवास-  
योग्यः शिवप्रीततनुर्भवेत ॥ ५२ ॥

भक्तोऽविमुक्तेऽपि वसन्नथेश-  
कृपा वशाद्वासमहो लभेत ।  
कैलासवासोऽप्यविमुक्तवासिभिः  
प्राप्येत शम्भोः किल भक्तियोगैः ॥ ५३ ॥

ये शङ्करास्यकमलान्निगमागमान्त्य-  
पुष्पोत्थसुन्दरमरन्दरसेऽर्थवादम् ।  
ते मन्वते खलु नराः खरवानरादि-  
गर्भेषु जारजभवा नवदुःखभाजः ॥ ५४ ॥

शिवरहस्यमिदं शिववर्णितं  
यदि सकृत्पठते भुवि भक्तिः ।  
नाऽवद्यमेषु भविता भववीक्षणेन  
भावेषु घोरभवजं विभवं भजेन्न ॥ ५५ ॥

यस्तूर्ध्वपुण्ड्रमलिके विदधन्नलीकं-  
नालीकजासनशतं निरये पचेत् सः ।  
यो विष्णुसाम्यकधिया हृदये भवेद्यो-  
विश्वाधिविश्वगणयोनिषु सम्भवेत्सः ॥ ५६ ॥

भस्मत्रिपुण्ड्ररहितः शिवलिङ्गमत्र-  
सम्पूजनोज्झितमतिः श्रुणुयाद्रहस्यम् ।

शैवं विनिन्दति न नन्दति बुद्धिपूर्वं  
बौद्धेषु जायति चिरं निरयागतोऽपि ॥ ५७ ॥

योऽर्थाशया शिवरहस्यमिदं त्वशैवे  
संश्राव्य भव्यपदवीं न स जातु विन्देत् ।  
लालामुखे च निरये कृमिभुक् स तिष्ठेत्  
विष्ठासु निष्ठुरकशाग्रविकीर्णदेहः ॥ ५८ ॥

तस्मात्परं शिवरहस्यमिदं महार्थं  
श्राव्यं शिवार्चकजनैर्द्विजशाम्भवेभ्यः ।  
भस्माक्षधारिभिरहर्निशमेतदेव  
पाठ्यं महेशमतिभिर्यतिभिश्च नित्यम् ॥ ५९ ॥

गोभूहिरण्यकनकाम्बररौप्यकूप्य  
धान्यैधनैर्गजतुरङ्गवरैस्तथान्यैः ।  
सम्पूजयेद्गृहवरैर्वरशाम्भवं यः  
धन्योऽथ शम्भुगणपः स शिवं यजेच्च ॥ ६० ॥

प्रत्यंशं परिपूज्य शाम्भववरं चैतस्य संवाचकं  
भावान् भोज्य सुभोज्यषड्रसवरैः स्रक्चन्द्रनाद्यर्हणैः ।  
ताम्बूलैर्वरगोसुदक्षिणधनैर्योवा सहस्रं शतं  
एकं वा दश वा सुशाम्भववरान् विश्वेशसन्तुष्टये ॥ ६१ ॥

तस्मै प्रसन्नसुमुखः प्रभवेन्महेशो  
विघ्नेशषण्मुखसमं प्रविभावयेत्तम् ।  
वित्तर्धिधान्यधनभूमिगवाश्वसङ्घ-  
मातङ्गपुत्रसुकलत्रयुतं करोति ॥ ६२ ॥

प्राज्यं राज्यमुमापतिः प्रति दिशेत्प्रासादमत्युज्ज्वलं  
योगं भोगमपि प्रसादसुमुखो भक्तेषु मुक्तिं तथा ।  
शक्तिं भुक्तिममुत्र पुत्रसहितं पारुष्यहीनं वचः  
आयुष्यं प्रददाति पुष्यति परं जोघुष्यते तद्यशः ॥ ६३ ॥

ये वै लिखन्ति सुमुखा मखजातपुण्यं  
ते वै लभन्ति च लभन्ति महेन्द्रलेखाः ।  
ते सन्मुखाः शिवगृहस्य रहस्यतारं  
ते षण्मुखोपमधियो न हि दुःखभाजः ॥ ६४ ॥

योऽस्याक्षरश्रवणकृत् क्षरयत्यघौघं  
सुश्लोक एव स भवेत् किल श्लोकपाठी ।

अध्यायमात्रपठनश्रवणाद्विमुक्तः

योऽस्यार्थविप्रतिपदं स भवेद्विमुक्तः ॥ ६५ ॥

भिन्ना ये हृदयेन दुःखनिकरैः सन्ना जराद्यैर्गदैः  
अन्नानां पतिमीश्वरं च जगतां शीघ्रं प्रसन्नं कुरु ।  
कैलासाचलवासमोदसुमनस्यार्थाय काशीं व्रज  
दैवैर्भूसुरसत्तमैश्च गणपैर्युक्तो विमुक्तिं व्रज ॥ ६६ ॥

यल्लाभान्नपरं च लाभमधिकं हल्लासमन्यन्मुने  
उल्लासाय मनः स्वसन्निभकथासाम्यं न चोल्लस्यति ॥ ६७ ॥

नयामि शिवपूजनैर्दिवसमीशतोऽन्यं सुरं  
न यामि शरणान्तरं प्रविजहामि पापं सदा ।  
भजामि शिवमन्वहं प्रति यजामि यज्ञैरहं  
प्रयामि मनसा हरं प्रति हरामि चित्तं सदा ॥ ६८ ॥

॥ इति शिवरहस्यान्तर्गते शिवरहस्यश्रवणफलकथनं सम्पूर्णम् ॥

- ॥ श्रीशिवरहस्यम् । ईशाख्यः द्वादशमांशः । ३६ फलश्रवणकथनम् । ४५-६८ ॥

- .. shrIshivarahasyam . IshAkhyah dvAdashamAMshaH . 36 phalashravaNakathanam .  
45-68 ..

Notes:

Skanda स्कन्द details to Jaigīṣavya जैगीषव्य about the merits of reading and/or listening  
to The ŚivaRahasyam शिवरहस्यम्.

Proofread by Ruma Dewan

---

*Shivarahasyashravanaphalakathanam*

pdf was typeset on December 28, 2024

——  
Please send corrections to [sanskrit@cheerful.com](mailto:sanskrit@cheerful.com)

